

37805 - رامزاننىڭ ئەۋۋىلىدە ئوقۇلىدىغان دۇئا دەپ ئايرىم دۇئا يوق ئىكەنلىكى توغرىسىدا

سۇئال

روزىنىڭ باشلىنىشىدا ئوقۇيدىغان دۇئا قايسى؟ بۇ ھەقتە چۈشەنچە بېرىشىڭلارنى سورايمەن.

تەپسىلىي جاۋاب

بارلىق گۈزەل ماختاشلار ئالەملەرنىڭ پەرۋەردىگارى بولغان ئاللاھ تائالاغا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا، ساھابىلىرىغا ئاللاھ تائالانىڭ رەھمەت-سالاملىرى بولسۇن.

تەلھە ئىبنى ئۇبەيدۇللاھ رەزىيەللاھۇ ئەنھۇدىن بايان قىلىنغان ھەدىستە، پەيغەمبەر ئەلەيھىسسالام يېڭى ئاينى كۆرگەندە: «ئى ئاللاھ! بۇ ئاينى بىزگە بەرىكەت، تېنىچلىق، سالامەتلىك، ئىمان ۋە ئىسلامغا پايدىلىق قىلىپ بەرگەن، مېنىڭ ۋە سېنىڭ رەببىڭ ئاللاھدۇر» دەيتتى. [ترمىزى رىۋايىتى 3451 - ھەدىس. شەيخ ئەلبانى سەھىھ دەپ ترمىزىنىڭ سەھىھ ھەدىسلەر توپلىمىدا 2745 - ھەدىستە كەلتۈرگەن].

بۇ پەقەت رامزان ئېيىغىلا خاس دۇئا ئەمەس، بەلكى ھەر ئاينىڭ دەسلەۋىدە مۇسۇلمان كىشى دەيدىغان دۇئادۇر.

ئەمما ھەر كۈندە ئوقۇيدىغان ۋە ھەر كۈنى روزىنى باشلاش ئۈچۈن ئوقۇيدىغان ئايرىم دۇئا يوق. "ئەتە روزا تۇتىمەن" دېگەننى پەقەت دىلى بىلەن نىيەت قىلىدۇ.

نىيەتنىڭ كېچىدە تاڭ يورۇشتىن بۇرۇن بولۇشى شەرت قىلىنىدۇ، بۇ توغرىدا پەيغەمبەر ئەلەيھىسسالام مۇنداق دېگەن: «كېچىدە يەنى تاڭ يورۇشتىن ئىلگىرى روزا تۇتۇشنى مەقسەت قىلمىغان كىشىنىڭ روزىسى روزا بولمايدۇ.» [ترمىزى رىۋايىتى 730-ھەدىس].

نەسائىينىڭ رىۋايىتىدە مۇنداق كەلگەن: «كېچىدە روزا تۇتۇشنى نىيەت قىلمىغان كىشىنىڭ روزىسى روزا بولمايدۇ» 2334-ھەدىس. [شەيخ ئەلبانى سەھىھ دەپ ترمىزىنىڭ سەھىھ ھەدىسلەر توپلىمىدا 573-ھەدىستە كەلتۈرگەن].

نىيەت دىلىنىڭ ئەمىلى، مۇسۇلمان دىلى بىلەن ئەتە روزا تۇتىمەن دېگەننى كەسكىن قىلىدۇ، بەزى كىشىلەر پەيدا قىلغاندەك ئاغزاكى "روزا تۇتۇشنى نىيەت قىلدىم" دېگەندەك سۆزلەرنى قىلمايدۇ.

ھەممىدىن توغرىنى ئاللاھ تائالا ياخشى بىلگۈچىدۇر.